



రచన: రా. భరద్వాజ

గత మూడు నాలుగు రోజులనుండి సావిత్రి మనస్సు బొత్తిగా స్తిమితం కోలు పోయింది. ఆమె దిటవు తెచ్చుకోవటం కోసం చాలా ప్రయత్నాలు చేసింది. చేస్తున్నది. కానీ లాభంలేదు. సావిత్రి ఈ చిక్కులోనుండి బయటికి రాలేదు. ఎందుకంటే పాపం! సావిత్రి కిది జీవన్మరణ సమస్య.

ఆమె కాపరాని కొచ్చి రెండు నెలలయినా కాలేదు. భర్త మనస్తత్వం ఎటువంటిదో ఆమెకు తెలీదు. ఒకవేళ తెలుసుకొనేందుకు ప్రయత్నించినా అందువల్ల ఆమె ఆశించిన ఫలితం రాదు. ఒచ్చినా అది ఆమెకు సంతృప్తి నివ్వలేదు. ఇచ్చినా ధ్యాయం చేసి సావిత్రి ఆ 'ఫలితాన్ని' ఆచరణలో పెట్టేందుకు సిద్ధంగాదు ఎందుకంటే సావిత్రి ఒక రకమైన సంస్కారంలో పెరిగింది; ఆమె ప్రపంచంలో మొగవాళ్లంతా అదృష్టవంతులు. వాళ్లు పూర్వ జన్మలో గొప్ప పుణ్యం చేసుకొన్నారు. అందుకనే పురుషులుగా జన్మించారు. మరి పూర్వ జన్మలో పుణ్యం చేసి ఉత్తమంగా జన్మించిన వాళ్లు యిప్పుడు గూడా ఉత్తమలే

గదా! అటువంటి ఉత్తములకు ఎక్కువ అధికారాలు, హక్కులు వుండటం చాలా సహజం. ఆ హక్కులను వాళ్లు యధేచ్ఛగా ఉపయోగించుకోవచ్చు. తను స్త్రీ. ఆసలు స్త్రీ జన్మే దిక్కుమాలిన జన్మ. తనకు తెలీదు గనకనా, ఆడదై పుట్టటంకంటే అడివిలో మానై పుట్టటం చాలా మంచిదని. అడవాళ్లు - ఇప్పుడు గాకపోవచ్చు; పూర్వ జన్మలో వౌత్తి దర్శితులు, అందుకే ఆ పాప ఫలాన్ని ఈ జన్మలో ఈ 'రూపం' ఎత్తి అనుభవిస్తున్నారు. కనుక స్త్రీ భర్తను ... గొప్ప 'భక్తి' చూపెడుతుండాలి. ఈ రకం సంస్కారం గల సావిత్రి ఒకవేళ భర్త మనస్తత్వాన్ని కనుక్కొన్నా అది ఆమె అద్దం రంగులాగానే కనిపిస్తుంది. భర్త తత్వం అందుకు భిన్నమే కావచ్చు. కానీ అభిన్నత్వాన్ని ఆ కలిగివు చేసుకోగల ప్రజ్ఞ సావిత్రికిలేదు.

ఇంకా నయం! తను చాలా అదృష్టవంతురాలు. చలపతి ఆ 'పాడు పని' చేస్తున్నప్పుడు ఎవగన్నా చూస్తే? ఇక తన బ్రతుకేమిటి? తన భవిష్యత్తేమిటి?

ఏముఖం పెట్టుకొని... ఒక వేళ పుట్టింటికి వెడితే మట్టుకు? నాన్నా ఆమ్మా అంగీకరిస్తారా? అమ్మ అంగీకరించవచ్చు స్త్రీ గనక. కానీ నాన్న కాదు. ఎందుకంటే నాన్న మొగవాడు. నీతి విషయకంగా మొగవాళ్ళంతా ఒకటే! రాజకీయంగా. ఆధికంగా, వైజ్ఞానికంగా తలలు బద్దలు కొట్టుకొనే భేదాలుండొచ్చు. కానీ ఒక 'స్త్రీ' విషయం వొచ్చేసరికి అందరూ వొకేదారిని నడుస్తారు - వ్యాపార సమయంలో ఎన్ని పోటీలు పెట్టుకొన్నా, కార్మికుల్ని అణచడంలో యేకమయ్యే పెట్టుబడి దారుల్లాగా.

తనేం చేయాలి? ఎట్లా ఈ పీడ వొదిలించుకోవాలి? అప్పటికీ ఎంత అవసరమైన పని వున్నప్పటికీ తనా దొడ్లోకి పోవటంలేదు. ఏముందీ! పోగానే ఆచల పతిగాడు బాదం చెట్టుకింద సిద్ధం. వెధవ జూలూ వాడూనూ. ఏమిటి తనవేపు అట్లా చూస్తాడు? తనెవరను కొన్నాడు? అట్లా వాడు చూడటానికి ఎన్ని గుండెలుండాలి? వెధవ నిన్నా మొన్నా బెడ్డలు విసరడం గూడా సాగించాడు. వాడికి ధైర్యం ఎవరిచ్చారు? ముందుగా— వాడా వెకిలినవ్వులు నవ్వు తున్నప్పుడే 'వారితో' చెప్పినట్లయితే! చక్కగా నాలుగు తన్ని...

... సావిత్రికి మంచి కల వొచ్చింది. ఆ కలనిండా ఎంత సౌందర్యం వుంది! యెంత హాయిగావుంది! లో గా ల తో, సంఘర్షణలతో, దరిద్రంతో, మనస్ఫర్షలతో, యుద్ధాలతో మురిగి గవులుకొట్టే దిక్కుమాలిన వాస్తవిక జీవనంకంటే స్వప్నజీవితం యెంత ఉత్తమమైంది! ఈ

లోకంలోకి రాకుండా, యెప్పుడూ ఆ కలల ప్రపంచంలోనే వుండే ఏర్పాటులుంటే! ఆకల అట్లా ఆమె మెడదులో, రక్తంలో, జీవనంలో మెల్లిగా కరిగి ఇంకు తున్నది... చప్పుడు— ఆ కలలోనే వ్యక్తా వ్యక్తంగా చప్పుడు వినిపిస్తున్నది. సుందరమైన ఆ ఆకుపచ్చని స్వప్నం మెల్లగా బూడిద రంగుగామారి, పలచబడి, పొగలాగా 'థీఫ్ ఆఫ్ బాగ్డాద్' లోని సీసా భూతంలాగా చివ్వున కుంగి చీకటి అగింది చిక్కగా. సావిత్రి లేచింది. ఎదురుగా తగ్గించిన చిమ్నీ, పక్కగా తన నడుంమీద చెయ్యివేసిన భర్త. ఏమిటా వెధవ చప్పుడు? అది తన మంచి కలను చిదిమి వేసింది. కానేపు ఆ కలను తలుచుకొని, నిట్టూర్చి సావిత్రి కళ్ళుమూసింది. ఇంకా నిద్రపట్టలేదు. మళ్ళీ ఆదేచప్పుడు. ఈసారి ఇంకా స్తబ్ధిరిగా. ఆమె మెడ తిప్పి చూస్తే అది కిటికీలోనించని తోచింది. ఆమె గుండె బెదిరింది. కిటికీలోంచి యే దో చెయ్యి ముందు కొచ్చి తనను రమ్మని పిలుస్తున్నది. ఎవరిదా చెయ్యి! "దొంగ దొంగ దొంగ" అని అరిచింది. కానీ ఆ అరుపు పైకి రాలేదు. తనలో తనే అరుచుకొన్నది. ఒళ్లంతా చెమటలు పోసి నాయి. ఈ సమయంలో భర్తలేస్తే! దీక్షగా చూసింది. ఆ ముఖం చలపతిది. చుక్కల వెలుతురులో స్పష్టా స్పష్టంగా గుర్తించింది. ఇంకేం భర్తను లేపుతుంది సావిత్రి? లేపి ఏమని చలపతిని చూపుతుంది? చూపినా ఏమని చెబుతుంది? చెప్పినా చలపతి 'దొంగతనం' కోసం వొచ్చాడని ఆ భర్త ప్రాణి నమ్ము

అభినాసక

కుందా? చలపతి చాలా కాలంనుండి ఆ పక్క యింట్లో వుంటున్నాడు. అతను మర్యాదస్తుడూ, పెద్దమనిషీ అని ప్రతీతివుంది. భర్త గా కే ఎందుకో నాలుగైదుసార్లు ఆమాట అన్నాడు. అటువంటి “ఉత్తమ” వ్యక్తిని పట్టుకోని తను ‘దొంగ’ అని రుజువు చెయ్యగలుగు కుందా?

“చిన్నమాట”

అన్నాడు చలపతి చెయ్యివూపి.

సావిత్రి ప్రాణాలు మూలిగాయి. భర్త శేస్తాడేమో? ఆ చెయ్యి అట్లా లోపలవుండి, తను మేలుకొని వుండటమే ఆయన కంట బడితే? ఇంకేమయినా వుందా? కదలకుండానే వెళ్ళిపోమ్మని చెయ్యివూపింది. కానీ అతను కదలలేదు.

“పోను—ఇట్లారా! చిన్నమాట”

అన్నాడు మెల్లిగా. ఆమెకు చెమటలు పోస్తున్నాయి. ఒణుకుతోంది.

“ఘో” అని మెల్లిగా కసిరి ముఖం నిండా దుప్పటి కప్పకొన్నది. ఈసారి చప్పుడు మరీ ఎక్కువైంది. పెద్దగా పిలుస్తున్నాడు. చిన్న చిన్న గులకరాళ్ళు మీదకు విసురుతున్నాడు. ఇక లాభం లేదు. తను తప్పక వెళ్ళాలి. ఒక్కసారి వెళ్ళి ఆ ‘పీడ’ వొదులుకుంటే తీరిపోతుంది. తనను వూరికే రమ్మనమనే దా అతను కోరింది. వెడితేసరి. తీరిపోతుంది. మంచం మీదినుంచి లేచింది. దుప్పటిని భర్త ముఖానికి కప్పింది. కిటికీ ద్వారాకి వచ్చింది వొణుకుతో సావిత్రి.

“ఏమిటి?” మెల్లగా అన్నది.

“నువ్వు...నువ్వు” గొణుగుతున్నాడు “సరేలే ఘో”

“ఎక్కడికి?”

“ఘో... ఆయన శేస్తారు”

వెనక్కు తిరిగి చూసింది భయంగా.

“లేవడు— అయినా లేవనీ.”

“తలుపు శేస్తాను.”

అని కిటికీ ముయ్య బోయింది. చప్పున ఆమె చేతిని పట్టుకొన్నాడు చలపతి.

“ఎంత మెత్తగా వుంది నీ చెయ్యి”

“వుంటే వుందిలే! విడువు”

“ప్రతిరోజూ ఈ చేతిని తాకే నీభర్త ఎంత అద్రుష్ట వంతుడు...?”

చెయ్యి లాక్కో బోయింది. చలపతి గట్టిగా పట్టుకొన్నాడు. వొదలడు. వొదలలేడు. ఒకవేళ వొదలాలని అతని కారుణ్యం చెప్పినా లాభంలేదు. సావిత్రి అతని స్వప్న సుందరి. ఆమెను తొలిరోజుల్లోనే వాంఛించాడు. ఆ వాంఛ కామమో, ప్రేమో మోహమో అనే నీరస సందేహాలు అతనికి రానేరాలేదు; అద్రుష్టవంతుడు, శక్తి వంతుడూ కనక. ఏదో వొక కార్యాన్ని గట్టిగా నమ్మి, విధిగా ఆచరించే ధీరులకు ఏ సందేహాలు, ముందు వెనకలు రావు. ఏదీ చెయ్యలేక, చేసే ధైర్యం లేక, చెయ్యకుండానూ వుండలేక, లోపల ఆత్మ పెట్టే అలజడిని తట్టుకోలేని గుంపు “ఇది మంచా? అది మంచా?” అని చొంగలు కారుస్తూ కాలం గడపగలరు. ఇదంతా ఆ కార్యం లోకి తాము ధారాళంగా లీసం కాలేక పోవటమేనని వాళ్ళకు తెలీదు.

చలపతి తన వేళ్ళకింద పొంగే ఆమె నెత్తురు వేడిని అనుభవిస్తున్నాడు సంతోషంగా. కానీ అతనికి సంతోషదాయక

అ భి సా రి క

మైన ఆ స్థితి ఆమెను ఖిన్నురాలినిగా చేస్తున్నది.

“విడువు—నారులేస్తే... బావుండదు” అన్నది వీడుస్తా.

“ఉంటుంది. పోనీ వుండదూ? మరీ మంచిది. వాడూ నేనూ యుద్ధంచేస్తాం. ఎవరు గెలిస్తే వాళ్ళు నిన్ను...”

ఎంత కవిత్యం మాట్లాడుతున్నాడు చలపతి ఆమె ముందు! అతను తెలుగు పుస్తకాలే చదవడు మళ్ళీ.

“ఇస్. ఏడవబోను... గట్టిగా యేడి చావా? ఈ చువ్వలు విరిచివొచ్చి నిన్ను వోదార్చా లనిపిస్తుంది నాకు... ఆఁ ఆదీ! అట్లా శుభ్రంగా ముఖం తుడుచుకో... ఇదుగో... ఏంటేదు దొడ్లోకిరా. చిన్న మాట. ఇప్పుడే పోదువుగాని...”

“ఇప్పుడు వొద్దు. రేపు పగలు నీళ్ళ కోసం వచ్చినప్పుడు చెప్పి. ఇప్పుడైతే వారు చూస్తారు” అన్నది సావిత్రి, అతనికి చిన్న ఆశ మాయించి ఈ గండం ఈ రాత్రి తప్పకొందామని. కాని చలపతి మాత్రం

“పిచ్చిదానివి నువ్వు. రేపుపగలు అందరూ చూస్తారు నువ్వు నాతో మాట్లాడటం. ఇప్పుడు వితే ఎవ్వరూ చూడరు. ప్రమాదంలేదు... ఆయనా! చూస్తే అతి నొక్కడేగా. ఫర్వాలేదు” అన్నాడు.

“రాను... ఘో” బిగ్గరగా అనాలనుకొన్నదిగానీ, సహజమైన పిరికితనం ఆపింది.

“అయితే నేనే వొస్తాను.”

అని కిటికీ చువ్వలు విరుస్తున్నాడు. ఆమెకు కాళ్ళు వొణికాయి.

“పెద్దగా అరుస్తాను” అన్నది ఆఖరి బెదిరింపుగా, దీనితో అతను జంతులాడని నమ్మి.

“ఏమని?”

మళ్ళీ మొదలు.

“నువ్వు... వొచ్చి—”

“ఊఁ వొచ్చి? చెప్పి. వొచ్చి ఏం చేస్తున్నానని అరుస్తావు?”

నిజం! ఏంచేస్తున్నాడని అరుస్తుంది? చానివల్ల ఎవరికి నష్టం? ఆపదలో వుండి తను పెట్టిన ఆఘోష యమపాశమై ఎవరికంతాన్ని చుట్టుకొంటుంది? పరువు కోసం, మర్యాదకోసం, హోదాకోసం, మేడలు, కార్లు, పరుపులు తగిలించుకొన్నట్టుగానే, భార్యను గూడా మేపే, ఈ లక్షలాది భర్తలు ఆ భార్య చేసిన అర్తనాదంవల్ల తమ గాలి పరువులన్నీ బద్దలై పోవటం సహిస్తాయా? వారి వారి విజ్ఞానాన్ని బట్టి, సంస్కృతిని బట్టి, మేధాసంపత్తినిబట్టి, గౌరవం వుండటం సహజమైన విషయం. కానీ ఈ దేశంలో మొగవాళ్ళ గౌరవా గౌరవాలు స్త్రీ ప్రవర్తన మీద వుంటాయి. ఇందులోనే తెలుస్తోంది. ఈ దేశ పురుషుల అధమాధమత్వం, నీచత్వం, క్రిమిత్వం— ఈ దౌర్భాగ్య దిశ ఈ సమాజంనుండి వీనాడు పోతుందో గదా!

ఇంక గత్యంతరం లేక వొప్పుకొంది దొడ్లోకి రావటానికి.

“నిన్ను నమ్మి చెయ్యి వొదులు తున్నాను. రాకుండా మోసం చేశావో. రేపు నీ పని...?”

అని పక్కకు వెళ్ళాడు చలపతి.

సావిత్రి కిటికీ మూసింది. చప్పున భర్త పక్కనే పడుకొంది. దుప్పటి నిండా మునుగు కప్పకొంది. ఇంకా చలి వేస్తూనే వుంది. చమట పోస్తూనే వుంది. పోగూడ దని దృఢంగా నిశ్చయం చేసుకొంటుంది. కానీ పోకుండావుంటే? ఉంటేవాడు ఏం గోల చేస్తాడో? కేశవరావు, సుమతిని గురించి గోడలమీద ఏదో “బూతు” కాగితం అంటించి నందుకేగా దాని మొగుడు దాన్ని విడిచి పెట్టింది! పుట్టింటిలో సుమతిని ఎంత నీచంగా చూసే వాళ్లో తనకు తెలుసు. ఒకవేళ యిప్పుడు పోకుండా వుంటే తన గతి గూడా అంతేనేమో? ఈ ఆలోచనతో ఆమె నెత్తురు చల్ల బడింది. పో వా లో వొద్దో, ఏంచెయ్యాలో, తెలీటలేదు. మళ్ళీ తలుపు మీద దడ దడ చప్పుడు. మెదడు బిగిసి, ఆలోచనరాక... లేచింది. తలుపుతీసి బైటి కొచ్చింది. చప్పున బైట గొళ్ళెం పెట్టింది. చలపతి ఆమెను బాదంచెట్టు వేపుకు లాక్కు పోతున్నాడు.

“ఏమిటి?” అన్నది దూరం జరిగి.

“నువ్వు - నిన్ను - ప్రేమిస్తున్నాను” అని కా వి లిం చు కొంటున్నాడు. సావిత్రి దూరంగా తోసింది.

“అట్లా మీది కొన్నా వెండుకు? దూరంగావుండి చెప్ప ఆ చెప్పే దేమిటో?”

“ఏం చెప్పను. నిన్ను చూసి...” అని అగి “నువ్వు కావాలి” అని గొణి గాడు.

పెద్ద షాక్ తగినట్లయింది ఆమెకు. అతను చప్పున ఆమె భుజం పుచ్చుకొని లాగి, వొంచాడు.

“వొదులు - పోతాను”

“నా ప్రాణం పోయినా వొదలను” అతని కంఠంలో నిశ్చయం మ్రోగింది.

“ఏం లాభం? ఎందుకు నన్నిట్లా బలవంత పెట్టటం? నిన్ను చిక్కుల్లో వొంచి హింసించి, ఏం ఆనందపడతావు నువ్వు?”

“అది తేల్చుకోవలసింది నేను. నా నా కిష్టమయినప్పుడు...”

“నేను ఇంకొరి భార్యను. ఇతరుల వస్తువులను కోరటం తప్పు గానా?”

ఎంత బానిసత్వం! జీవం గలిగి, మానవజన్మ ఎత్తిగూడా, ఇతరులకు వస్తువ నని చెప్పకొంటున్నది సావిత్రి! ఈ గొడ్డుగుణాన్నే గావును పాతివ్రత్య మని లాట్టలు వేసుకొంటో, చెప్పకొనేది. ఇటువంటి అమాయకులకు, ప్రాణమున్న బొమ్మలను, కాలికింది చెప్పలను, పవిత్రమైన భార్యలుగా చెప్పకోవటానికి వీళ్లెందుకు సిగ్గు పడరోగదా!

“కాదు. తప్పే అయితే, ఆ కోరిక అసలు నాకు కలగకుండానే వుండేది. నాచేత ఇంత సాహసం చేయించకపోను మరి - గడ్డి తినాలని, బురదలో దొళ్లాలని, నిప్పు మింగాలని, కారు కింద పడాలని, దురద గొండాకు వొంటికి రుద్దు కొందామని నాకు అనిపించవేం మరి?... ఎందుకంటే అవి తప్పులు గనక. కానీ నువ్వు అందంతో నన్ను ఆపావు. అప్పుడే నీమీద ప్రేమ కలిగింది నాకు” అని ఆమెను తాకుతున్నాడు. సావిత్రి అతని చేతుల్ని దూరంగా నెట్టింది కోపంతో.

“నువ్వంటే అసహ్యించుకొంటున్నాను నేను. అటువంటి మనిషిని ఎందుకు బాధిస్తావు? నాహృదయం నిన్ను వ్యతిరేకిస్తున్నది. వొట్టి శరీరాన్ని...” ఆమె మాటలు వొణుకుతున్నాయి.

“ఆ హృదయాన్ని, పవిత్రమైన, నిర్మలమైన నీ భర్తగారి పాదసరోజాంకితంచేసి, ఈ దిక్కుమాలిన బొంబెను నాకివ్వు, చాలు.... హృదయం, శరీరం, ప్రేమ, కామం వొట్టి నిరాధారమైన భేదాలు. స్త్రీపురుషులమధ్యగల ప్రేమకు ద్వారం హృదయంలో కాదు శరీరంలోనే. ఏ ప్రేమ, ఏ అనురాగం, యే నిష్కల్మషం యెంతవొత్తివొత్తితూచి, తూచి కులుకుతో అంటేనేం? ఆప్రేమను నిరూపించుకొనేందుకు, ద్యక్తం చేసుకొనేందుకు ఈ శరీరాలుతప్ప వేరు పాధనలేదు. ఈ వినిర్మల, స్వచ్ఛంద నకిల్బిష ప్రేమవాదులంతా హృదయాలను తాము స్వీకరించి నీచమైన తుచ్ఛమైన అశాశ్వితమైన ఈ తోలుగూడును యింకొకరికి తమ స్త్రీలు యిస్తే గోండుమంటారెందుకు? అంటే తాముచెప్పేదాంట్లో తమకే నమ్మకం లేదన్న మాటేగదా!”

ఈ భావాలు ఆమెను కదిలిస్తున్నాయి. తనలోకి నూత్న ప్రపంచాలను ఆవిర్భవింప చేస్తున్నాయి. ఆ క్రొత్తలోకాల సందర్భనం ఆమెను పెరి ఆనందంలో, గొప్ప సందేహంలో వూపుతున్నది.

“నువ్వు నన్ను ఇంద్రజాలం చేస్తున్నావు, మోసం చేస్తున్నావు నేను నీకు చిక్కను” అని మూలిగింది ముఖానికి చేతులు కప్పకొని సావిత్రి.

“చిక్కవా? పోతావా?”

“అవును”

“ఇంక నీగతి... సరే! రేపు తెల్లారేటప్పటికి నిన్ను...”

“ఏం చేస్తావు నన్ను?”

“ఎందుకూ నేనటం? నీకే తెలుస్తుందిగా”

ఆమె భయపడింది. చుట్టూకమ్ముకొనే దావాగ్నిలో చిక్కిన లేడిపిల్లవలె ఆమె సంక్షుభిత పడసాగింది.

“నువ్వు నన్ను రమ్మన్నావనీ, నాకు వుత్తరాలు రాస్తున్నావనీ నీ మొగుడుతో చెబుతాను. లేదూ? ఆ వెంకటనరసయ్యతో వుండగా చూశానంటాను. ఏమవుతావో చూసుకోమరి?” అని పోబోయినాడు. సావిత్రి ఆతని చొక్కపట్టుకొని ఆపింది.

“ఉండు. చెబుతావా అట్లా. చెప్ప చెప్ప ఉండు. వొద్దు వొద్దు. చెప్పకు. చెప్పినా ఆయన నమ్మడు. నేనంటే ఆయనకు చాలా యిష్టం. నమ్మనే నమ్మడు. అప్పుడు నువ్వే-నిన్నే తం తాడు. గొంతు నులిమి, విరిచి, కుప్పలాగా వేస్తాడు.”

“తెలీదు నీకు నీభర్త సంగతి. నువ్వే మిటిలే చాలామందికి తెలీదు ఎన్ని సంవత్సరాలు కాపరం చేసినా సరే! భార్య శీలం విషయంలో మొగవాళ్లను నమ్మించటం అంత సులభం ప్రపంచంలో ఇంకేమీలేదు. ఇంకపెట్టెకు తాళం వెయ్యడమన్నా మరిచిపోతాడు గానీ. భార్య శీల రక్షణను మాత్రం మరవడు. సరేలే రేపు...”

అ భి సా రి క

సావిత్రి అతని చేతులు పట్టుకొంది. ఏడిచింది. బ్రతిమిలాడింది.

“ఇవన్నీ నాకొద్దు. జాలి చేత నన్ను కరిగించిపోదామని చూస్తున్నావు. కానీ లాభంలేదు. ఒక్క కన్నీటి చుక్కతో తుడిచి పెట్టుకుపోయేది ప్రేమ కాదు. ఏ అవాంతరానికి, హింసకు, ధ్వంసానికి, తలవొంచక, ధీరంగా, దృఢంగా, నిలవ బడ గలిగిందే ప్రేమ. అందుకే నీభవిష్యత్తు ఏమయినా సరేనని యిందుకు సాహసించాను...”

“ఇదేం ప్రేమ? వెధవప్రేమ. నా తమ్ముణ్ణి ప్రేమిస్తున్నాను నేను. వాడికి కొంచం దెబ్బ కాలికి తగిలితే రెండు రోజులు అన్నం తినలేదు నేను, వాడు తిన లేదని. మరి నువ్వు నన్ను గానుగలో వేసి పిండి నా రక్తం తాగుతా నంటున్నావు. నేను గిలగిల తన్నుకొంటుంటే చూసి ఆ నంద పడతానంటున్నావు. ఇది రాక్షసత్వం కాదామరి?” అన్నది సావిత్రి.

“నీదృష్టిలో కావొచ్చు. నాకు కాదు. నాదృష్టికి నాది దేవత్వం. ఇన్ని హింసలు నువ్వు పడుతున్నట్లు తెలిసికూడా నీమీది కోరికను చంపుకోలేని నావాంఛా గాఢత్వాన్ని గుర్తించని నువ్వు రాక్షసి లాగా నాకు కనిపిస్తున్నావు. సత్యాసత్యాలను సరైన కొలతబద్దలులేవు. వున్న య్యనీ వుంటయ్యనీ అనుకోవటం తెలివి తక్కువ. ఆ వున్నవి నిజమైన కొలత బద్దలు కావు. నిజమైనవని మనం అను కొంటున్నవి మాత్రమే!”

ఆమె బొమ్మలాగా నిలబడింది. ఆ సబ్బితలోనే అతని పురుషత్వం ఆర్పించేసు కొంది. ఆమె బలహీనతను. స్త్రీ పట్ల

నిర్దాక్షిణ్యంగా, క్రూరంగా ప్రవర్తించే సంఘాన్ని ఆధారం చేసుకొని ఈ పురుషుడు, ఆ స్త్రీని లోబరచు కొన్నాడు. మెల్లిగా దగ్గరికి జరిగి కావిలింఛు కొన్నాడు. తన సుఖంకోసం, ఆమెను బెదిరించి, మాటల చాతుర్యంతో వొంచి తనకు వుపయోగించు కొంటున్నాడు. ఆమె పలకలేదు. లక్షల సవత్సరాల బానిస రక్తం, పురుషుల అహంకారానికి మాటకు, శరీరానికి, తిండికి, ఆశించి స్వజీవాన్నే మరిచిన “స్త్రీత్వం” కంఠం నులిమివేయ బడింది. చీకట్లను యెగ జిమ్మే ఆ రాత్రిలో, చుక్కల చూపుల కింద ఆమెను దగ్గరకు తీసుకొని సావిత్రి పెద్ద పాపం చేస్తున్నట్లు కళ్ళు మూసు కొంది. ఆమె ప్రత్యేకమువమూ, కుంచు కొని, నిశ్చేతన మవుతున్నది. ఒక భర్త తప్ప ఇంతవర కెవ్వరూ తాకని ఆమృదు ప్రదేశాలను, వందలమంది “నీచులు” మృదుస్పర్శ కోసం, దర్శనం కోసం, కలలుగనే ఆస్తలాలను; అతను-లోకపు కల్మష పుంభుత, విషక రారిని చూపి, తాకుతుంటే, అనుభవిస్తుంటే ఆమె నోరు మెదపలేక పోయింది. ఇది ఆమెతప్పా? చెప్పకునే నోటినే బిగించివేసిన లోకం తప్పా? మరొక న్యక్తికి లాంగక. ప్రబలంగా ఎదిరించి, నిలవబడగల జౌన్నత్యమే, ధైర్యమే స్త్రీనుండిలాగి, రాయిని చేసి, ఆరాయి ఎదిరించ లేదనటం ఏం న్యాయం? ఎదిరించాలని ఆశించటం ఎంత మూర్ఖం!

“పోతాను...” అన్నాడు చలపతి ఆమె జుట్టు రెండు చేతులతో తీసుకొని. సావిత్రి మాట్లాడలేదు. అతను రెండు

భుజాలం పట్టుకొని నిలుచో బెట్టాడు. జుట్టు దువ్వి సరిచేశాడు. చొక్కాతో చెంపలు, ముఖం, తుడిచాడు.

“మరిచి పోబోకు రేపురాత్రి గూడ రా.”

తప్పదు ఆమెకు. రేపురాత్రి, ఎల్లండి రాత్రి, ఆ వైరాత్రి, ఆ వైరాత్రి ఇట్లా అన్ని రాత్రులూ, ఆమె బ్రతుకు బ్రద్దలయిందాకా రావలసిందే. ఒక స్త్రీ ఒక్కసారి ఏకారణం వల్లనయితేనేం— పురుషునికి తన శరీరం మీద సర్వ హక్కులూ యిచ్చిన తరువాత అతని నుండి ఆహక్కులు తిరిగి తీసుకోవటం ఎక్కడా ఎప్పుడూ జరగనిపని. ఏపరిస్థితి లోనూ ఈ అగ్ని ముట్టుకోగూడదు. దురదృష్ట వశాత్తూ ముట్టుకొంటే తనంతటది భస్మం కావటమేతప్ప ఇంకే గొప్ప శక్తి ఏపరిస్థితి దాన్ని ఆర్పలేదు...

...ఇంట్లోకొచ్చింది. తనమీద తనకే అసహ్యం వేసింది. ఈ ‘ఎంగిలి’ శరీరాన్ని ఇక ఏముఖం పెట్టుకొని భర్తకు యివ్వాలి?

...భర్త ఇంకా నిద్రపోతూనే వున్నాడు. ఎందుకో ఆమెకు ఏడుపు పొర్లు కొస్తున్నది. తను చేసిన ఈ పాప కార్యం భర్త చూశాడనీ, తనను దండిస్తాడనీ, పుట్టింటికి తరుముతాడనీ, భావించి వెక్కెక్కీ కుళ్లికుళ్లి ఏడుస్తున్నది. మెల్లిగా అతని ప్రక్కనే పడుకుంది. కానీ మామూలుగా కాదు. అంతా కొత్త కొత్తలుగా, తనను వెక్కరిస్తున్నట్లుగా అనిపించింది. అతని

ప్రక్కన వుండగల అర్హత కోల్పోయినట్లుగా బాధపడుతున్నది.

అతను లేచాడు. సావిత్రి గుండె దడదడ మన్నది. తనలోంచిదోసిళ్ల కొద్దీ రక్తం ఎవరో జిమ్మున జుర్రుతున్నట్లు వొణికింది.

“ఏమిటి సావిత్రి!” అన్నాడు భర్త.

కోటాను కోట్ల భారత స్త్రీలకు ప్రతినిధియైన సావిత్రి పలకలేదు. ఇక ముందుగూడా పలకదు. పలికినా నిజం పలకదు. ఆ నిజాన్ని భర్త సహృదయంతో స్వీకరిస్తాడనే నమ్మకం కుదిరే వరకూ సావిత్రి మాట్లాడదు. మాట్లాడినా అబద్ధం చెబుతుంది. స్త్రీ చెప్పగల నిజాన్ని విని, సహించగల ఔదార్యం వాళ్ళను నిజం చెప్పకుండా అణిచి, అబద్ధాలు చెప్పేటట్లు అలవరిచి, ఆ అబద్ధాలనే నిజాల క్రింద స్వీకరించి, దొంగసంతృప్తులు పడే పురుషుల ఆహంకారం సమూలంగా ధ్వంసమయిందాకా, సావిత్రి పలకదు. ఎన్ని యుగాల తరవాత నైనా ఆ మహత్తర ఘడియ ఉదయించకపోదు. ఆనాడు సావిత్రి లేస్తుంది. భర్తకు నిజం చెబుతుంది! అంతవరకూ అట్లా పరుపుమీద బోర్లపడుకొని, దిండులో ముఖం దాచుకొని సావిత్రి ఏడుస్తూనే వుంటుంది. భర్త మాత్రం “ఏమిటి సావిత్రి!” అంటూనే వుంటాడు. ఆమె జవాబు చెప్పదు; ఆమె బాధకు ఆమెను వొదిలి భర్త తన దాంపత్య ధర్మాన్ని నెరవేరుస్తాడు!

